

(तिथि 24 जनवरी 2026, समय 18:10 (10 मिनट))

- आज देशभर में आयोजित 18वें प्रधानमंत्री रोजगार मेले में 61 हजार से अधिक युवाओं को नियुक्ति पत्र वितरित किए गए।
- प्रधानमंत्री नरेंद्र मोदी ने कहा कि देश में प्रत्यक्ष विदेशी निवेश बढ़ने से युवाओं के लिए रोजगार के अनगिनत अवसर सृजित हो रहे हैं।
- केंद्रीय मंत्री हरदीप सिंह पुरी ने चण्डीगढ़ में आयोजित रोजगार मेले में 107 नवनियुक्त उम्मीदवारों को नियुक्ति पत्र प्रदान किए।
- पंचकूला में केंद्रीय ऊर्जा मंत्री मनोहर लाल ने रोजगार मेले की अगुवाई की।
- प्रधानमंत्री नरेंद्र मोदी कल दिन में 11 बजे "मन की बात" कार्यक्रम में लोगों के साथ अपने विचार साझा करेंगे।
- रक्षामंत्री राजनाथ सिंह ने युवाओं से हर चुनौती का सामना करने के लिए तैयार रहने का आह्वान किया।
- आज हरियाणा के विभिन्न जिलों में गणतंत्र दिवस के मद्देनज़र अंतिम फुल ड्रेस रिहर्सल की गई ।

\*\*\*\*\*

आज देशभर में 45 स्थानों पर 18 वें प्रधानमंत्री रोजगार मेले का आयोजन किया गया। इस महत्वपूर्ण पहल के अंतर्गत विभिन्न सरकारी विभागों और संगठनों में भर्ती हुए 61 हजार से अधिक युवाओं को नियुक्ति पत्र वितरित किए गए। प्रधानमंत्री नरेन्द्र मोदी ने आज नई दिल्ली में वर्चुअल माध्यम से राष्ट्रीय रोजगार मेले को संबोधित करते हुए कहा कि सरकार भारत और विदेश में युवाओं के लिए नए अवसर सृजित करने के प्रयास कर रही है। श्री मोदी ने उन्होंने कहा कि भारत कई देशों के साथ व्यापार और आवागमन समझौते कर रहा है, जिससे देश के कुशल युवाओं के लिए अनेक अवसर सामने आ रहे हैं।

युवाओं को कौशल से जोड़ना और उन्हें रोजगार, स्वरोजगार के अवसर देना, ये हमारी सरकार की प्राथमिकता रही है। सरकारी भर्तियों को भी कैसे मिशन मोड पर किया जाए, इसके लिए रोजगार मेले की शुरुआत की गई थी। इसके जरिए लाखों युवाओं को सरकार के अलग-अलग विभागों में नियुक्ति पत्र मिल चुके हैं।

श्री मोदी ने कहा कि भारत की अर्थव्यवस्था दुनिया की एकमात्र अर्थव्यवस्था है, जिसने एक दशक में सकल घरेलू उत्पाद को दोगुना कर लिया है। उन्होंने कहा कि आज एक सौ से ज़्यादा देश, प्रत्यक्ष विदेशी निवेश के माध्यम से भारत में निवेश कर रहे हैं। प्रधानमंत्री ने कहा कि इससे देश के युवाओं के लिए रोजगार के अनगिनत अवसर सृजित हो रहे हैं। प्रधानमंत्री ने कहा कि आज सौंपे गए नियुक्ति पत्र युवाओं को राष्ट्र निर्माण के लिए आमंत्रण पत्र और विकसित भारत की ओर ले जाने के लिए संकल्प पत्र है।

नागरिक देवो भवः के मंत्र के साथ हमें काम करना है। एक बार फिर आपके जीवन में ये जो नई बसंत आई है, ये नया जीवन का युग शुरू हो रहा है और आप ही के माध्यम से 2047 में विकसित भारत बनने वाला है।

प्रधानमंत्री ने आज के दिन को खास बताते हुए कहा -

25 जनवरी को राष्ट्रीय मतदाता दिवस है फिर उसके बाद 26 जनवरी को गणतंत्र दिवस है। आज का दिन भी विशेष है। आज के ही दिन हमारे संविधान ने जन गण मन को राष्ट्रगान और वंदे मातरम् को राष्ट्रीय गीत के रूप में अपनाया था।

\*\*\*\*\*

केंद्रीय पेट्रोलियम और प्राकृतिक गैस मंत्री हरदीप सिंह पुरी ने भारत तिब्बत सीमा पुलिस बल के चण्डीगढ़ स्थित बहलाना शिविर में 107 नव नियुक्त उम्मीदवारों को नियुक्ति पत्र प्रदान किए। इन उम्मीदवारों को विभिन्न मंत्रालयों और विभागों में नियुक्ति मिली है। इस अवसर पर अपने संबोधन में श्री हरदीप सिंह पुरी ने नव नियुक्त उम्मीदवारों और उनके परिवारों को बधाई दी। उन्होंने जोर देकर कहा कि सार्वजनिक सेवा लोगों के प्रति एक जिम्मेदारी है। केंद्रीय मंत्री ने कहा कि ये नियुक्तियां प्रधानमंत्री नरेंद्र मोदी की 2047 के भारत की परिकल्पना को साकार करने में महत्वपूर्ण भूमिका निभाएंगी।

\*\*\*\*\*

हरियाणा के पंचकूला में भारत तिब्बत सीमा पुलिस केंद्र के परिसर में आयोजित रोजगार मेले में केन्द्रीय ऊर्जा मंत्री मनोहर लाल ने विभिन्न सेवाओं में चयनित अभ्यर्थियों को नियुक्ति पत्र प्रदान किए। रोजगार मेले को संबोधित करते हुए श्री मनोहर लाल ने कहा कि इस रोजगार मेले के माध्यम से अब तक 11 लाख युवाओं को विभिन्न विभागों में नौकरी दी जा चुकी है। उन्होंने सभी चयनित अभ्यर्थियों को नौकरी मिलने पर बधाई एवं शुभकामनाएं देते हुए कहा -

\*\*\*\*\*

प्रधानमंत्री नरेन्द्र मोदी कल दिन में 11 बजे आकाशवाणी से "मन की बात" कार्यक्रम में देश विदेश के लोगों के साथ अपने विचार साझा करेंगे। यह इस मासिक कार्यक्रम की 130वीं कड़ी होगी। यह कार्यक्रम आकाशवाणी और दूरदर्शन के समूचे नेटवर्क, आकाशवाणी समाचार की वेबसाइट और मोबाइल ऐप न्यूज ऑन एआईआर पर प्रसारित होगा। आकाशवाणी समाचार, दूरदर्शन समाचार, प्रधानमंत्री कार्यालय तथा सूचना एवं प्रसारण मंत्रालय के यूट्यूब चैनलों पर भी "मन की बात" कार्यक्रम का सीधा प्रसारण किया जाएगा। आकाशवाणी से हिन्दी प्रसारण के तुरंत बाद यह कार्यक्रम क्षेत्रीय भाषाओं में भी सुना जा सकता है।

\*\*\*\*\*

रक्षा मंत्री राजनाथ सिंह ने आज युवाओं से विश्व में अनिश्चितताओं के दौर को देखते हुए शारीरिक, मानसिक और भावनात्मक रूप से मजबूत रहने और हर चुनौती का सामना करने के लिए तैयार रहने का आह्वान किया। वे आज नई दिल्ली में राष्ट्रीय कैडेट

कोर - एनसीसी के गणतंत्र दिवस शिविर में कैडेट्स को संबोधित कर रहे थे। उन्होंने कहा कि एनसीसी युवाओं को स्वयं को बेहतर बनाने के एक मंच के रूप में कार्य करती है। रक्षा मंत्री ने ऑपरेशन सिंदूर के दौरान एनसीसी कैडेट्स की भूमिका की सराहना भी की।

ऑपरेशन सिंदूर के दौरान देशभर में माँकड़िल्स किए गए, जिसमें हमारे एनसीसी कैडेट्स ने भी जनता को जागरूक करने में बहुत ही महत्वपूर्ण भूमिका निभाई है। एनसीसी आपके अंदर वो सारे गुण डेवलप करती है, जो आपको हर तरीके से मजबूत बनाती है और आपकी यही मजबूती राष्ट्र को 2047 तक विकसित राष्ट्र बनाने में सहायक सिद्ध होगी ।

\*\*\*\*\*

केंद्रीय गृह मंत्री अमित शाह ने आज राष्ट्रीय बालिका दिवस के मौके पर सभी देशवासियों को बधाई दी। एक सोशल मीडिया पोस्ट में, श्री शाह ने कहा कि यह दिन इस बात का प्रतीक है कि लड़कियाँ सिर्फ एक ज़िम्मेदारी नहीं हैं, बल्कि अपार शक्ति का स्रोत हैं। गृह मंत्री ने इस बात पर ज़ोर दिया कि नरेंद्र मोदी सरकार के महिला-नेतृत्व वाले विकास के मंत्र ने नारी शक्ति को राष्ट्रीय प्रगति में सबसे आगे रखा है, और आज महिलाएं देश की विकास यात्रा का नेतृत्व कर रही हैं।

\*\*\*\*\*

आज हरियाणा के विभिन्न जिलों में 26 जनवरी के मद्देनजर फुल ड्रेस रिहर्सल की गई। पलवल के नेताजी सुभाष चंद्र बोस स्टेडियम में जिला स्तरीय गणतंत्र दिवस समारोह के आयोजन को लेकर फुल ड्रेस रिहर्सल की गई। केंद्रीय मंत्री कृष्ण पाल गुर्जर यहाँ गणतंत्र दिवस पर राष्ट्रीय ध्वज फहराने के बाद परेड का निरीक्षण करेंगे। उपायुक्त हरीश कुमार वशिष्ठ ने बताया -

पुलिस अधीक्षक वरुण सिंगला ने कहा कि गणतंत्र दिवस को लेकर पूरे जिले में पुलिस विभाग द्वारा सुरक्षा के पुख्ता इंतजाम किए गए हैं।

\*\*\*\*\*

कैथल और जींद में भी आज गणतंत्र दिवस के उपलक्ष्य में अंतिम फुल ड्रेस रिहर्सल की गई। कैथल पुलिस लाइन मैदान में 26 जनवरी को आयोजित होने वाले मुख्य समारोह में कुरुक्षेत्र के सांसद नवीन जिंदल बतौर मुख्य अतिथि राष्ट्रीय ध्वज फहराएंगे। इसी प्रकार गुहला में विधायक सतपाल जांबा तथा कलायत में जिला परिषद अध्यक्ष कर्मवीर कौल तिरंगा फहराएंगे। जींद की नई अनाज मंडी में महिला एवं बाल विकास मंत्री श्रुति चौधरी मुख्य अतिथि के रूप में शिरकत करेंगी।

\*\*\*\*\*

फरीदाबाद में भी आज फुल ड्रेस फाइनल रिहर्सल का आयोजन किया गया। उपायुक्त आयुष सिन्हा ने बताया कि 26 जनवरी को जिला स्तरीय समारोह में हरियाणा की स्वास्थ्य मंत्री श्रीमती आरती राव राष्ट्रीय ध्वज फहराएंगी। वहीं उप-मंडल स्तर पर भी गणतंत्र दिवस समारोह आयोजित होंगे। जींद में गणतंत्र दिवस के मद्देनजर राजकीय

रेलवे पुलिस एवं रेलवे पुलिस बल द्वारा पिछले एक सप्ताह से सघन जांच अभियान चलाया जा रहा है। प्रशिक्षित श्वानों और आधुनिक उपकरणों की सहायता से रेलवे स्टेशन पर चौबीस घंटे निगरानी रखी जा रही है। रेलवे पुलिस बल के अधिकारी कुलदीप यादव ने बताया-

\*\*\*\*\*